
Nirveda Taravali

—
निर्वेदतरावली

—
Document Information



Text title : Nirveda Taravali

File name : nirvedatArAvalI.itx

Category : vishhnu

Location : doc_vishhnu

Author : kaushikaraNgaAthsUri

Proofread by : Rajesh Thyagarajan

Description/comments : From Stotrasamuchchaya 2, Edited by Pandit K. Parameshwara Aithal

Latest update : May 10, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org



ನಿರ್ವೇದತಾರಾವಲೀ



ತರ್ಕೇಷು ಕರ್ಕಶತರಾಪಿ ಮದೀಯವಾಣೇ ನೈವೋಜ್ಜಹಾತಿ ಮೃದುತಾಂ
ಕವಿತಾಪ್ರಸಂಗೇ .
ದಂಷ್ಟ್ರಾಗ್ರಮುದ್ಭಟಸುರಾರಿಗಿರೀಂದ್ರಭೇದಿ ಕಾಂತಾಧರೇ ನರಹರೇಃ ಸುಕುಮಾರಮೇವ
.. 1..

ಕದಾ ವಾ ಸುಸ್ನಾತೋ ಜಲನಿಧಿಸುತಾನಾಥಚರಣ-
ದ್ವಯಾಂಭೋಜಶ್ರದ್ಧಾಸುರಸರಿತಿ ಶುದ್ಧಾತ್ಮಹೃದಯಃ .
ದುಹಾನಂ ನಿರ್ವಾಣಂ ವಸುತಿಲಕಮಷ್ಟಾಕ್ಷರಮನುಂ
ಮುದಾ ಜಾಪಾಂಜಾಪಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 2..

ಕದಾ ವಾ ನಿರ್ಲಜ್ಜಂ ಸುಖತದಿತರೇ ಚಾಪಿ ತುಲಯನ್
ಸಮೋ ನಿಂದಾಸ್ತುತ್ಯೋರಪಿ ಕಲಿತಶೀತೋಷ್ಣಸಹನಃ .
ಪ್ರಕೃತ್ಯೈವೋನ್ಮತ್ತೋ ದನುಜರಿಪುನಾಮಾನಿ ಬಹುಧಾ
ಜಪಂಭೃಣ್ಣನ್ ಗಾಯನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 3..

ಕದಾ ವಾ ಸಮೋಹಾನ್ ವಿಷಯಜನಿತಾನ್ ಬುದ್ಬುದನಿಭಾನ್
ಧಿಗಿತ್ಯೇತಾನಲ್ಪಾನ್ ಜಡಜನಮನೋಮೋಹನಫಲಾನ್ .
ಪರಿತ್ಯಜ್ಯ ಪ್ರಾಜ್ಞೈರ್ಮುರರಿಪುಪದಾಬ್ಜೈ ಕಶರಣೈಃ
ಪರಿಷ್ವಕ್ತಃ ಸುಖ್ಯನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 4..

ಕದಾ ವಾ ಸಂಸರ್ಗಂ ಪರಮಪುರುಷಧ್ಯಾನವಿಮುಖೈಃ
ಸುಖಭ್ರಾಂತ್ಯಾ ಪಂಕೇ ಮಹತಿ ನಿಪತದ್ಭಿಃ ಪರಿಹರನ್ .
ಸತಾಂ ಸಂಗಾಜ್ಞಾನನ್ನಥ ಚ ಹರಿದಾಸ್ಯೈ ಕವಿಭವಂ
ಸ್ವಮಾತ್ಮಾನಂ ಹೃಷ್ಯನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 5..

ಕದಾ ವಾ ದೀನೋಽಪಿ ಪ್ರಬಲದನುಜಾರಾತಿಚರಣ-
ದ್ವಯಾಂಭೋಜಶ್ರದ್ಧಾಕವಚಖಚಿತಾಂಗೋ ಗತಭಯಃ .
ಅಪೇಹಿ ತ್ವಂ ದೂರಂ ಯಮಭಟ ವೃಥಾ ತೇ ಪ್ರಹರಣಂ
ಮಯೀತಿ ವ್ಯಾಕ್ರೋಶನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 6..

ಕದಾ ವಾ ಸತ್ಕರ್ಮಾಣ್ಯನುದಿನಮುದಾರೇಣ ಮನಸಾ
ಯಥಾಶಕ್ತ್ಯಾತಿಷ್ಠನ್ ಹರಿಚರಣಯೋರರ್ಪಿತಫಲಃ .

ಸುಧೀಭಿಸ್ತಯ್ಯಂತಪ್ರವಣಮತಿಭಿಃ ಸಾಧು ವಿಮೃಶನ್
 ಗುರೂಣಾಂ ಶ್ರೀಸೂಕ್ತೇರ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 7..
 ಕದಾ ವಾ ವೇತಾಲೀಂ ದ್ರುಹಿಣಶತಪೂರ್ಣಾಯುರವಧಿಂ
 ವಿವೇಕಂ ಧುನ್ವಾನಾಂ ವಿಫಲಧನಚಿಂತಾಂ ವಿಜಹತಿ .
 ನವಾದರ್ಶಸ್ವಚ್ಛೇ ಮಮ ಮನಸಿ ನಾಥೇ ಪ್ರತಿಫಲ-
 ತ್ಯಮಂದಾನಂದೋಽಹಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 8..
 ಕದಾ ವಾ ದಾವಾಗ್ನೇರ್ಮೃಗ ಇವ ಹರಿದ್ವೇಷಿಜನತಾ-
 ಮುಖಾಲೋಕಾದ್ ಭೀತೋ ಭಗವದನುಭೂತ್ಯಾಹಿತಹೃದಾಂ .
 ಸತಾಂ ತು ಪ್ರೇಕ್ಷಾತಃ ಕುವಲಯದೃಶಾಂ ಕಾಮುಕ ಇವ
 ಪ್ರಹರ್ಷಾದುನ್ಮತ್ತೋ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 9..
 ಕದಾ ವಾ ಜಿತ್ವಾರೀನ್ ಷಡಪಿ ಪರವೃತ್ತ್ಯಾಹಮಸತಾಂ
 ಕಥಾಯಾಮುತ್ತೀರ್ಣೋ ನಿಪುಣಗಣನಾಂ ಪ್ರಾಗ್ವಿವ ತತಃ .
 ಸತಾಮೇವ ಪ್ರಾಪ್ತಸ್ತ್ರಿದಶಮಹಿತೈರ್ದಾಸ್ಯವಿಭವೈ-
 ರಮೀಷಾಂ ನಿರ್ವಿಷ್ಟೈರ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 10..
 ಕದಾ ವಾ ಘೋರೇಭ್ಯೋ ಜರರಪಿರರಾಪೂರಣಕೃತೇ
 ಕೃತೇಭ್ಯಃ ಪಾಪೇಭ್ಯೋ ನಿರಯಜನಕೇಭ್ಯೋಽತಿಚಕಿತಃ .
 ಹರೇ ಲಕ್ಷ್ಮೀಕಾಂತ ದ್ವಿರದವರಬಂಧೋ ಮಧುರಿಪೋ
 ದಯಸ್ವೇತ್ಯಾಕ್ರೋಶನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 11..
 ಕದಾ ವಾ ಕಾಂತಾರೇ ವಿಷಮವಿಷಯಾಖ್ಯೇ ತತ ಇತೋ
 ಯಥೇಚ್ಛಾಸಂಚಾರಾತ್ ಕಥಮಪಿ ನಿವತ್ಯಾಂಘ್ರಿಯುಗಲೇ .
 ಮುರಾರೇರಾಲಾನೇ ಹೃದಯಮುರುದಂತಾವಲಮಿಮಂ
 ನಿರುಂಧನ್ ನಿಷ್ಪಂದಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 12..
 ಕದಾ ವಾ ಮಾಂಸಾಸೃಜ್ಜಯವಪುಷಿ ಸಂಪ್ರೋಷಿತರುಚಿ-
 ಸ್ತಟಿತ್ಕಲ್ಪೇ ಸ್ವಲ್ಪೇ ತ್ರಿದಶನಿಲಯೋತ್ಥೇಽಪಿ ಚ ಸುಖೇ .
 ಮಹಾನಂದಬ್ರಹ್ಮಾನುಭವಕುತುಕೀ ಕಾಲಗಣನಾ-
 ಸಮಾಸಕ್ತೋ ನಿತ್ಯಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 13..
 ಕದಾ ಯಾ ಕಾಮಾದ್ಯೈರನುಪಹತಚಿತ್ತೇನ ಮುರಜಿತ್-
 ಪದೈಕಾಲಂಬೇನ ಪ್ರಶಮನಿಧಿನಾ ಕೇನಚಿದಿಹ .
 ಕ್ವಚಿಜ್ಜುಷ್ಠೇ ದೇಶೇ ಕೃತವಸತಿರನ್ಯಾನಧಿಗತೇ
 ತದೀಯೈಃ ಸಂಲಾಪೈರ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 14..
 ಕದಾ ವಾ ನಾಥೈಕಪ್ರವಣಹೃದಯೇಷು ತ್ರಿಕರಣೈಃ
 ಸ್ವಸತ್ತಾಲೋಪಾದೇರ್ಜನಿತಮಪರಾಧಂ ಪರಿಹರನ್ .

ಪ್ರಭೋರಾಜ್ಞಾಸೇತೋಃ ಸಕೃದಪಿ ಮಹಾನಿಗ್ರಹಫಲಾದ್
 ವಿಭೇದಾತ್ ಸಂತ್ರಸ್ತೋ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 15..
 ಕದಾ ವಾ ಖಂಡೇಂದುಪ್ರತಿಮನಖರೇಖಾಂಶುಲಹರೀ-
 ಪರೀವಾಹ್ಯೈಃ ಶಶ್ವನ್ಮನಸಿ ವಿಮಲೈಃ ಕ್ಷಾಲಿತಮಲಃ .
 ಗಲತ್ಸಮೋಹಾಶ್ಚ ಪ್ರಕಟಪುಲಕಂ ಚಾಪಿ ಚರಣೌ
 ಹರೇರ್ಧ್ಯಾಯಂಧ್ಯಾಯಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 16..
 ಕದಾ ವಾ ಕಂಸಾರೇಶ್ಚರಣಪರಿಚರ್ಯಾಪ್ರಣಯಿನಾಂ
 ಸತಾಂ ಸಂಗಂ ಲಬ್ಧ್ವಾ ಸುಕೃತಪರಿಪಾಕೈಕಸುಲಭಂ .
 ಪವಿತ್ರಂ ಚಿತ್ರಂ ತಚ್ಚರಿತಮಮೃತಸ್ಯಂದಸುಭಗಂ
 ತತಃ ಶ್ರಾವಂಶ್ರಾವಂ ನಿರ್ಮಿಷಮಿವ ನೇಷ್ಯಾಮಿ ದಿವಸಾನ್ .. 17..
 ಕದಾ ವಾ ಕಾಲಿಂದೀತಟಪರಿಸರೇ ವೇಣುನಿನದ್ಯೈಃ
 ಪವಿತ್ರೇ ಸುತ್ರಾಮಪ್ರಭೃತಿಮಹಿತೇ ವಲ್ಲವಶಿಶೋಃ .
 ಜನಿತ್ವಾ ಬಂಧೂಕೋ ವಕುಲವಿಟಪೀ ವಾಥ ಕುಟಜ-
 ಸ್ತಿಭಿಸ್ತಾಪೈಸ್ತೈಕ್ತೋ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 18..
 ಕದಾ ವಾ ಗೋಪೀನಾಂ ಕರಕಮಲಸಂವಾಹನವಿಧಿ-
 ಕ್ಷಮಂ ಶ್ರುತ್ಯಂತೇಷು ಪ್ರಥಿತವಿಭವಂ ವಲ್ಲವಶಿಶೋಃ .
 ಪದಾಂಭೋಜಂ ಶ್ರೀಮದ್ವಿಜಯರಥಭೂಷಾಯಿತಮಹಂ
 ಹೃದಿ ಪ್ರೇಮ್ಣಾ ರುಂಧನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 19..
 ಕದಾ ವಾ ಸಂತ್ರಸ್ತೋ ವಿಷಮವಿಷಯಾಹೀಂದ್ರಪಟಲಾತ್
 ಪುಮಾಂಸಂ ಪ್ರಾಚೀನಂ ರವಿಕುಲನರೇಂದ್ರಂ ಶರಣಯನ್ .
 ಅಯೇ ಪಾಹಿ ಸ್ವಾಮಿನ್ ಸಕೃದವನತತ್ರಾಣಕುತುಕ
 ಪ್ರಸೀದೇತಿ ಕ್ರೋಶನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 20..
 ಕದಾ ವಾ ಸಾಮೋದೈರ್ಮರಕತಶಿಲಾಭಂಗಸುಭಗೈ-
 ವನಾತ್ ಸ್ವೇನಾನೀತೈಸ್ತುಲಸಿದಲವೃಂದೈರಭಿನವೈಃ .
 ಸಮಭ್ಯರ್ಚ್ಯ ಶ್ರೀಮದ್ರಘುಪತಿಪದತ್ರಾಣಯುಗಲಂ
 ದಧಾನೋ ಮೂರ್ಧ್ನಾಹಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 21..
 ಕದಾ ವಾ ಸದ್ವೃತ್ತೋ ಜಗತಿ ಗಣನೀಯೋ ಧುರಿ ಸತಾಂ
 ಸ್ಥಿರಪ್ರಜ್ಞಃ ಶ್ರೀಮಾನ್ ಭರತ ಇವ ಸಂತ್ಯಜ್ಯ ಮಮತಾಂ .
 ಗೃಹಾರಾಮಕ್ಷೇತ್ರಾದಿಷು ರಘುಪತೇಸ್ತಾನಿ ಚರಣೇ
 ಸಮರ್ಪ್ಯ ಸ್ವಸ್ಥೋಽಹಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 22..
 ಕದಾ ವಾ ಗಭ್ಜೀರೇ ಪ್ರಕೃತಿಮರುಕಾಂತಾರಜಠರೇ
 ವೃಥಾ ಯಾತಾಯಾತೈಃ ಶ್ರಮಮಧಿಗತಃ ಕೇವಲಮಹಂ .

ಗುಣಾರಾಮೇ ರಾಮೇ ಸಕಲಸುಲಭಾಯಾಂ ಗುರುಕೃಪಾ-
 ಸುಧಾವಾಪ್ಯಾಂ ಮಜ್ಜನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 23..
 ಕದಾ ವಾ ವೈದೇಹೀರಮಣಚರಣನ್ಯಾಸಸುಭಗೇ
 ಮರುತ್ಪೋತಾಕ್ರಾಂತೇ ಮಹತಿ ಸರಯೂರೋಧಸಿ ವಸನ್ .
 ಮನುಂ ಶ್ರೀರಾಮೇತಿ ಪ್ರಣತಜನಚಿಂತಾಸುರತರುಂ
 ಜಪಂಭಶ್ವದ್ ಭಕ್ತ್ಯಾ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 24..
 ಕದಾ ವಾ ಸಾಕೇತೇ ಸಕಲಜಗದಂಹಃ ಪ್ರಶಮನಂ
 ರಜಃ ಸ್ರಸ್ತಂ ವೀಧ್ಯಾಂ ರಘುಕುಲಪತೇರಂಘ್ರಿಜಲಜಾತ್ .
 ಪ್ರತೀಕೇಷ್ವಾಲಿಂಪನ್ ನಿಟಿಲಭುವಿ ಕುವೇಂಶ್ಚ ತಿಲಕಂ
 ವಹನ್ ಮೂರ್ಧ್ನಾ ಧನ್ಯೋ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 25..
 ಕದಾ ವಾ ಸಾಕೇತೇ ರಥಚರಣಶಂಖಾಂಕುಶಯವ-
 ಧ್ವಜಾಂಭೋಜಚ್ಚತ್ರಾಂಕಿತಚರಣಮುದ್ರಾಪರಿಚಯೈಃ .
 ಪ್ರತೋಲ್ಯಾಂ ಪುಣ್ಯಾಯಾಂ ರಘುಕುಲಸುಧಾಂಶೋಃ ಪರಿಲುಠನ್
 ಸುರೇಂದ್ರೈರ್ಲಾಲ್ಯೋಹಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 26..
 ಕದಾ ವಾ ರಕ್ತಾಂಭೋರುಹದಲಸುವರ್ಣಾಂಗುಲಿತಲಂ
 ನಮನ್ ನಾಕಿಶ್ರೇಣೀಮಕುಟಮಣಿರೋಚಿಃಶಬಲಿತಂ .
 ಪದಂ ಸೀತಾಜಾನೇಃ ಕನಕಮಯಪೀಠೇ ವಿನಿಹಿತಂ
 ದೃಶಾ ಸಾಕ್ಷಾತ್ಕರ್ವನ್ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 27..
 ಕದಾ ವಾಪಾದಾಗ್ಂ ರಘುತಿಲಕಮಾಚೂಡಮುಚಿತ್ಯೈ-
 ರನರ್ಧೈರ್ಲಾವಣೈರಿವ ವಿಲಸಿತಂ ಭೂಷಣಗಣೈಃ .
 ಚಿರಂ ದರ್ಶಂದರ್ಶಂ ಪ್ರಮದಭರನಿಃಷ್ಪಂದನಯನಃ
 ಕೃತಾರ್ಥಮ್ನೋಹಂ ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 28..
 ಇತಿ ಶ್ರೀಕೌಶಿಕರಂಗನಾಥಸೂರಿಕೃತಾ ನಿರ್ವೇದತಾರಾವಲೀ ಸಮಾಪ್ತಾ .
 ಸ್ತೋತ್ರಸಮುಚ್ಚಯಃ 2 (63)

The nirvedatArAvalI (63) is a fine specimen of
 devotional lyric expressing the yearning of the
 devotee to be constantly engaged in the service
 of the Lord repeating his names.

Proofread by Rajesh Thyagarajan



Nirveda Taravali

pdf was typeset on June 29, 2023



Please send corrections to sanskrit@cheerful.com

